

မြန်မာနိုင်ငံ အစားအသောက်နှင့်ဆေးဝါးအာဏာပိုင်အဖွဲ့ အစည်းအဝေး (၂/၂၀၂၀) တွင်
ပြည်ထောင်စုဝန်ကြီး ဒေါက်တာမြင့်ထွေး ပြောကြားခဲ့သည့်မိန့်ခွန်း ကောက်နုတ်ချက်

နေပြည်တော်

၂၀၂၀ ပြည့်နှစ်၊ ဩဂုတ်လ (၁၁)ရက်

- ပြည်သူများ၏ ကျန်းမာရေးအတွက် အရေးကြီးသည့် နေ့စဉ်စားသုံးနေရသော အစားအစာများ၊ အကြောင်းအမျိုးမျိုးကြောင့် သုံးစွဲရသည့် ဆေးဝါးများနှင့် အလှကုန်/လူသုံးကုန်ပစ္စည်းများ အရည်အသွေးပြည့်မီ၍ ဘေးအန္တရာယ်ကင်းရှင်းစေရန်မှာ မြန်မာနိုင်ငံအစားအသောက်နှင့် ဆေးဝါးအာဏာပိုင်အဖွဲ့၏ တာဝန်ဖြစ်ပါကြောင်း၊
- ဝန်ကြီးဌာနများနှင့် ဦးစီးဌာနများမှ တာဝန်ရှိသူများပါဝင်သည့် မြန်မာနိုင်ငံ အစားအသောက်နှင့် ဆေးဝါးအာဏာပိုင်အဖွဲ့အနေဖြင့် ကျန်းမာရေးရှုထောင့်သာမက ဥပဒေရေးရာ၊ စီးပွားရေးရာ၊ သွင်းကုန်၊ ထုတ်ကုန်ရေးရာ အပါအဝင် ဘက်စုံ၊ ရှုထောင့်စုံမှ စဉ်းစားသုံးသပ်ပြီး မူဝါဒများ ချမှတ်ခြင်း၊ အကြံဉာဏ်များပေးခြင်း၊ လုပ်ထုံးလုပ်နည်းနှင့် လမ်းညွှန်ချက်များကို ချမှတ်ပေး ခြင်းတို့ကို ပြုလုပ်ပေးရမည်ဖြစ်ပါကြောင်း၊
- ဤအဖွဲ့မှ ချမှတ်သော မူဝါဒနှင့် လုပ်ငန်းစဉ်များသည် ပြည်သူများ၏ ကျန်းမာရေးအပေါ် တိုက်ရိုက်အကျိုးသက်ရောက်မှုရှိမည်ဖြစ်ပါကြောင်း၊
- ဤအဖွဲ့အနေဖြင့် နိုင်ငံတော်မှ ထုတ်ပြန်ထားသော အမျိုးသားဆေးဝါးဥပဒေ၊ အမျိုးသားအစား အသောက်ဥပဒေ၊ နှီးနှွယ်ဥပဒေများနှင့် အမိန့်ကြော်ငြာစာများကို မှီငြမ်းပြု၍ ဆုံးဖြတ်ချက်၊ အကြံပြုချက်များကို ပေးရမည်ဖြစ်ပါကြောင်း၊
- မြန်မာနိုင်ငံ အစားအသောက်နှင့် ဆေးဝါးအာဏာပိုင်အဖွဲ့ဝင်များအနေဖြင့် အစားအသောက်နှင့် ဆေးဝါးကွပ်ကဲရေးဦးစီးဌာနမှ ဆောင်ရွက်နေသော လုပ်ငန်းများနှင့်ပတ်သက်၍ ပိုမိုကောင်းမွန် ထိရောက်စေရေးအတွက် တိကျသောအကြံပြုချက်များ ပေးအပ်စေလိုပါကြောင်း၊
- ဝန်ကြီးဌာနအနေဖြင့် ဈေးကွက်တွင်ရောင်းချနေသော အစားအသောက်နှင့် ဆေးဝါးနမူနာများ ကိုရယူပြီး ပုံမှန်စစ်ဆေးမှု၊ ဈေးကွက်ထောက်လှမ်းစောင့်ကြည့်ခြင်း (Post Market Surveillance) တို့ကို ယခုထက် ပို၍အရှိန်အဟုန်မြှင့်တင်ကာ ဆောင်ရွက်မည်ဖြစ်ပါကြောင်း၊ ဆေးပစ္စည်း ဥပဒေနှင့် အလှကုန်ပစ္စည်းဥပဒေများကိုလည်း သက်ဆိုင်ရာသို့ တင်ပြထားပြီးဖြစ်ပါကြောင်း၊

- ဆေးဝါး၊ စားသောက်ကုန်နှင့် အလှကုန်ပစ္စည်းများဆိုင်ရာ နည်းဥပဒေများ ဆက်လက်ရေးဆွဲရာတွင် အာဆီယံဒေသတွင်း သဘောတူညီချက်များအပြင် နိုင်ငံ၏ လိုအပ်ချက်၊ အခြေအနေအရပ်ရပ်နှင့်ကိုက်ညီပြီး လက်တွေ့အမှန်တကယ် ဆောင်ရွက်နိုင်ရန် ရေးဆွဲရမည်ဖြစ်ပါကြောင်း၊
- ဆေးဝါး၊ အစားအသောက်နှင့် အလှကုန်ပစ္စည်း တင်ပို့ရောင်းချသူများ၊ လက်လီ/လက်ကားရောင်းချသူများအနေဖြင့်လည်း အရည်အသွေးပြည့်မီပြီး ဘေးအန္တရာယ်ကင်းရှင်းသည့် ပစ္စည်းများကိုသာ ကျင့်ဝတ်နှင့် အညီရောင်းချစေလိုပါကြောင်း၊
- ပြည်သူများတွင် အစားအသောက်များ၊ ဆေးဝါးများ၊ အလှကုန်များနှင့်ပတ်သက်၍ မှန်ကန်သော ကျန်းမာရေးအသိပညာကြွယ်ဝမှုရှိပါက ကျန်းမာရေးနှင့်မညီညွတ်သည့် ဘေးအန္တရာယ်ရှိသည်များကို အသုံးပြုခြင်းမှ ရှောင်ရှားကြမည်ဖြစ်ပါကြောင်း၊
- အမျိုးသားဆေးဝါးဥပဒေ၊ အမျိုးသားအစားအသောက်ဥပဒေတို့တွင် ပါဝင်သောအချက်များအား ထုတ်လုပ်သူများ၊ ရောင်းဝယ်သူများနှင့် ပြည်သူများနားလည်ရလွယ်ကူသည့် အသုံးအနှုန်းများဖြင့် ပြုစုရေးသားကာ ကျယ်ကျယ်ပြန့်ပြန့် အသိပညာပေးမည်ဖြစ်ပါကြောင်း၊
- အစားအသောက်နှင့်ဆေးဝါးကွပ်ကဲရေးဦးစီးဌာနအနေဖြင့် မိမိဌာနမှ ဆောင်ရွက်နေသည့် လုပ်ငန်းများ၊ လုပ်ငန်းရှင်များနှင့် ပြည်သူများ သိသင့်သိထိုက်သည့် အကြောင်းအရာများကို သတင်းလွှာအဖြစ် (၄)လလျှင်တစ်ကြိမ်ခန့် ပြုစုထုတ်ဝေစေလိုပါကြောင်း၊
- ဝန်ကြီးဌာနအနေဖြင့် နှီးနှွယ်ဌာနများ၊ အဖွဲ့အစည်းများနှင့် ပူးပေါင်းကာ အသေးစားနှင့်အလတ်စား စားသောက်ကုန်ထုတ်လုပ်ငန်းများ ကောင်းမွန်သော သန့်ရှင်းမှုအလေ့အကျင့်နှင့်အညီ ထုတ်လုပ်စေရန်နှင့် လူအများနေ့စဉ်စားသုံးနေသော ရေသန့်၊ စားသုံးဆီ၊ ငါးပိ၊ ငရုတ်သီးမှုန့်စသည့် စားသောက်ကုန်များ အရည်အသွေးပြည့်ဝပြီး ဘေးအန္တရာယ်ကင်းရှင်းစေရေးအတွက် အသိပညာပေးမှုများနှင့် ကြီးကြပ်မှုများကို ယခုထက်ပိုမိုအားဖြည့် ဆောင်ရွက်မည်ဖြစ်ပါကြောင်း။

အခမ်းအနားသို့ တက်ရောက်သူများစာရင်း -

- ကျန်းမာရေးနှင့်အားကစားဝန်ကြီးဌာနမှ ဒုတိယဝန်ကြီး၊ အမြဲတမ်းအတွင်းဝန်နှင့် ညွှန်ကြားရေးမှူးချုပ်(ပြည်ထောင်စုဝန်ကြီးရုံး)
- အစားအသောက်နှင့်ဆေးဝါးကွပ်ကဲရေးဦးစီးဌာန၊ ညွှန်ကြားရေးမှူးချုပ်
- ပြည်သူ့ကျန်းမာရေးနှင့်ကုသရေးဦးစီးဌာန၊ ညွှန်ကြားရေးမှူးချုပ်

- ကျန်းမာရေးလူ့စွမ်းအားအရင်းအမြစ်ဦးစီးဌာန၊ ညွှန်ကြားရေးမှူးချုပ်
- မြန်မာနိုင်ငံအစားအသောက်နှင့်ဆေးဝါးအာဏာပိုင်အဖွဲ့ အဖွဲ့ဝင်များဖြစ်သည့် -
 - အထွေထွေအုပ်ချုပ်ရေးဦးစီးဌာန၊ ညွှန်ကြားရေးမှူးချုပ်
 - စိုက်ပျိုးရေးဦးစီးဌာန၊ ညွှန်ကြားရေးမှူးချုပ်
 - ငါးလုပ်ငန်းဦးစီးဌာန၊ ညွှန်ကြားရေးမှူးချုပ်
 - စက်မှုကြီးကြပ်ရေးနှင့်စစ်ဆေးရေးဦးစီးဌာန၊ ညွှန်ကြားရေးမှူးချုပ်
 - ဆေးဝန်ထမ်းညွှန်ကြားရေးမှူးရုံး၊ ညွှန်ကြားရေးမှူးချုပ်
 - နေပြည်တော်စည်ပင်သာယာရေးကော်မတီ၊ ရန်ကုန်မြို့တော်စည်ပင်သာယာရေးကော်မတီ၊ မန္တလေးမြို့တော်စည်ပင်သာယာရေးကော်မတီတို့မှ တာဝန်ရှိသူများ။

(ဤမိန့်ခွန်းသည် ပြည်ထောင်စုဝန်ကြီး၏ လက်ရေးမူမှ ပြန်လည်ရိုက်နှိပ်ထားခြင်းဖြစ်ပါသည်။)